

14 ta' Awissu 1957

Imħallef:—

Onor. Dr. J. Flores, B.L. Can., LL.D.

Il-Pulizija versus Emmanuele Aquilina

Kunserva tat-Tadam — Kampjun — Prova — Bwona Fede — Reat Uniku — Kontravvenzjoni — Analisi — Art. 25 tal-Kodiċi Kriminali — Art. 10 tal-Kap. 54 (Ordinanza III tal-1904) — Reg. 7(1) tal-Government Notice 386/1955 — “Supply and Services Act, 1947”

*In-nuqqas tal-formalitajiet preskritti mill-liġi meta jittiehed kampjun ta' oġġett tal-ikel jew xorb biex jiġi analizzat mid-dipartiment Mediku u tar-Saħħa ma jwassalx għall-konsegwenza li l-prova fuq l-oġġett li jkun u fuq l-analizi tal-kontenut tiegħu ssir inammissibbli fil-każ ta' proċediment kriminali kontra xi persuna responsabbli; għalhekk ebda nullità ma hi komminata mill-liġi, la espreżsament u lanqas impliċitament, minnha bba n-natura tal-affarijiet; kif il-korp tar-reat mhux inammissibbli bħala prova għax ma jkunx għe akkwizit bil-proċedura tal-liġi, fin-nuqqas ta' dispost tal-istess liġi f'dan id-dens. Difetti f'dak il-proċedura f'ha jwassalx, per se, għall-inammissibilita' tal-prova, imma jista' jkollu l-importanza tiegħu fil-valutazzjoni tal-istess prova u fuq il-fatt in kwistjoni.*

*Din l-importanza, mbgħad, ikun tiddependi mhux minn sempliċi possibilitajiet astratti, imma miċ-cirkustanzi konkreti ta' kull każ, u proporzjonatament għall-grad tad-difetti u għall-preġudizzju difensjonali li fil-fatt ikun ikkaguna lill-imputat.*

*B'dan kollu, kull ezekatur tal-ligi għandu dover strettissimu li josservaha f'kull virgola tagħha, u ma jistgħax jarbitra kif jidhirlu.*

*L-obbjezzjoni li l-analitiku tal-Gvern ma għamelx l-analisi hu personalment ma tiswa xejn, jekk l-analitiku jkun ikkonduċa mal-assistenti tiegħu u kontinwament ikkontrolla l-istadji kollha tal-analisi.*

*L-imputat, li hu akkuzat li hadem u biegh kunserva tat-tadam ta' koncentrazzjoni aktar baxxa milli għandha tkun, ma jistgħax jinvoka l-bwona fede tiegħu billi jallega li hu kellu miegħu mpjegata persuna speċjalizzata fil-fabbrikazzjoni tal-kunserva tat-tadam; għax dawn iż-żewġ imputazzjonijiet jikkostitwixxu kontravvenzjoni, fejn l-element psikiku jikkonsisti fil-volontarjetà tal-fatt fiñ innifsu, mingħajr il-bżonn li ssir ricerka dwar l-intenzjoni doluża tal-imputat; u hekk hu biżżejjed li hu ikun aġixxa kolpożament. Liema element psikiku jista' jiġi eliminat jekk l-imputat iġib provi li jeskludu l-volontarjetà tal-fatt. U dan apparti milli hu jibqa' responsabbli tal-kontravvenzjoni tal-volta magħmula mis-subordinati tiegħu, billi hu kellu d-dover li jiżegħhom josservaw il-ligi, u seta' b'diligenza jimpedixxi l-ksur tagħha, speċjalment jekk hu kien intiz fil-proċess tal-fabbrikazzjoni tal-kunserva tat-tadam.*

*Imma l-fatt li dak l-imputat biegh dik il-kunserva tat-tadam jassorbixxi l-fatt tal-bejgħ, bi hsara tax-xerrej, ta' oġġett tal-ikel mhux tax-xorta u kwalità mitluba mix-xerrej; u għahekk iż-żewġ vjolazzjonijiet jikkostitwixxu reat wieħed.*

**Il-Qorti; —** Raġ l-imputazzjoni kontra Francis Aquilina u Emmanuele Aquilina illi, bħala fabbrikanti tal-kunserva tat-tadam, għamli u bieghu kunserva tat-tadam ta' koncentrazzjoni aktar baxxa minn 28 fil-mija mingħajr ma jiġi kunsidrat il-melħ jew zokkor miżjud, u illi bieghu, u zam-mew għall-bejgħ bi hsara tax-xerrej hwejjeġ tal-ikel — kunserva tat-tadam — li ma kienitx tax-xorta, sustanza u kwalità tal-oġġett mitlub mix-xerrej;

**Rat is-sentenza tal-Qorti tal-Maġistrati ta' Malta tat-8 ta' Lulju 1957, li biha ġie dikjarat eżawrit il-proċediment kontra Francis Aquilina, ġiet milqugħa l-eċċezzjoni tal-**

imputat Emmanuele Aquilina illi l-kampjun tal-kunserva fil-kawża ma giex mehud kif trid il-ligi, u l-istess Emmanuele Aquilina gie liberat;

Rat ir-rikors tal-Avukat tal-Kuruna Anzjan, li bih appella minn dik is-sentenza fir-rigward ta' Emmanuele u fl-istess rigward talab li tigi revokata, u li dana l-imputat jigi dikjarat hati skond l-imputazzjoni u kundannat skond il-ligi;

Rat id-decizjoni taghha tad-29 ta' Lulju, 1957, li biha dil-Qorti caħdet l-eċċezzjoni preliminari tal-appellat illi f'dal-każ ma tirrikorri ebda waħda mill-ipotesi kontemplati fil-paragrafu (iv) tal-artikolu 425(1)(b) tal-Proċedura Kriminali u li l-paragrafu (vi) ta' l-istess artikolu ma jikkonċedix appell lill-Prosekuzzjoni meta l-imputat ikun gie liberat fuq apprezzament ta' provi, u li biha gie ordnat li l-kawża titkompli fuq il-gravam tal-appellant in bazi tal-artikolu 425(1)(b)(vi) tal-proċedura kriminali;

Eżaminat l-atti;

Semgħet it-trattazzjoni;

Ikkunsidrat;

Illi biex jingħata appell lill-Attorney-General fit-termini tal-artikolu 425(1)(b)(vi) tal-Proċedura huwa neċessarju li fil-kawża l-Pulizija tkun giet impedita li ġgib xi prova indispensabbli biex issaħħaħ l-imputazzjoni, li skond il-ligi setgħat tingieb;

Illi, kif jirriżulta mis-sentenza appellata, l-Ewwel Qorti laqgħet l-eċċezzjoni tal-imputat billi rriteniet li, darba li l-formalitajiet preskritti mill-ligi għat-tehid ta' kampjun ma gewx osservati, il-prova li l-Pulizija riedet tagħmel bil-bott tal-kunserva involut fil-kawża u bid-depożizzjoni tal-ana-

lista Professur Farrugia fuq ir-rizultat tal-analisi tal-kontenut tiegħu saret inammissibbli;

Ikkunsidrat;

Illi l-ewwel imputazzjoni hija bażata fuq l-artikolu 7(1) tar-regolamenti maħruġa bin-Notifikazzjoni tal-Gvern Nru. 386 tal-25 ta' Lulju, 1955, taħt is-Supplies and Services Act, 1947, u t-tieni fuq l-artikolu 10 tal-Kap. 54, The Food, Drugs and Drinking Water Ordinance (Ordinance III of 1904), liema artikolu jikkontempla biss, però, l-ipotesi tal-bejgh;

Illi fil-kors ta' dan l-appell, bl-artikolu 24 tar-regolamenti maħruġa bin-Notifikazzjoni tal-Gvern Nru. 424 tat-12 ta' Lulju 1957, ir-Regolamenti fuq imsemmija ġew revokati u sostitwiti. Izda, skond l-istess artikolu 24, ir-revoka saret "without prejudice however to anything done or omitted to be done thereunder". Dina r-rizerva hija ta' l-istess portata ġuridika ta' dik tal-artikolu 11(3) ta' "The Emergency Powers (Defence) Act, 1939" tal-Parlament Britaniku bil-kliem "The expiry of this Act shall not affect the operation thereof as respects things previously done or omitted to be done". Il-frazi "without prejudice" għandha relativament għar-revoka l-istess effett ġuridiku tal-oħra "shall not affect the operation thereof" relativament għall-"expiry". Għalhekk, għal kull haġa "done or omitted to be done" taħt l-ewwel regolamenti, l-istess regolamenti għadhom isehħu; għax f'dan ir-rigward ma ġewx revokati. Il-frazi, imbagħad, "anything done or omitted to be done", tikkomprendi kull reat kommess taħt l-istess Regolamenti, sew per mezz ta' azzjoni sew per mezz ta' ommissjoni, salvi dejjem, kieku kien il-każ, id-dispożizzjonijiet tal-artikolu 28 tal-Kodiċi Kriminali. Hekk, fil-kawża Wicks v. Director of Public Prosecutions, definita mil-House of Lords fit-12 ta' Diċembru 1946, fejn il-kwistjoni kienet fuq l-effetti ġuridiċi tal-imsemmi artikolu 11(3), gie deċiż illi "Giving the

words of s. 11(3) their natural meaning, it was clear that Parliament did not intend the subsection to expire with the rest of the Act and that its presence in the Act preserved the right to prosecute after the date of expiry", u illi "When a statute enables an authority to make regulations, a regulation which is validly made under the Act, i.e., which is *intra vires* of the regulation-making authority, should be regarded as though it were itself an enactment" (A.E. Law Reports, 1947, Vol. 1, page 205);

Ikkunsidrat;

Fuq il-kwistjoni tal-ammissibilità tal-prova;

Illi l-artikolu 9 (3) tar-Regolamenti tal-1955 u l-artikolu 171 tal-Kap. 54 jippreskrivu li meta, mill-persuni hemm indikati, jittiehed kampjun għall-eżami jew analisi, dana għandu jiġi sigillat u ffirmat minn min jakkwistah u mingħand min ikun ġie akkwistat; alternativament, jekk dan ta' l-aħħar ikun irid, il-kampjun għandu jiġi maqsum f'żewġ partijiet, kull parti tiġi sigillata u ffirmata kif intqal, u parti tinzamm minn wiehed u parti mill-iehor; jekk mingħand min jittiehed il-kampjun ma jkunx irid jew jista' jiffirma, tkun biżżejjed il-firma tal-persuna l-oħra;

Illi l-ewwel Qorti stabbiliet hekk il-fatt — li l-appellant u l-appellat ma kkontestawx (verbal 29 ta' Lulju 1957): "Illi mill-provi rriżulta illi, fl-14 ta' Mejju 1957, P.C. 291 G. Agius, fuq ordni tas-superjuri tiegħu, mar fil-ħanut tal-grocer Paul Brincat u xtara bott kunserva tat-tadam (Dok. A). Dan il-bott, ossija landa żgħira, kien magħluq; il-kuntistabbli ma għarraf xejn lil Brincat għalfejn kien qiegħed jixtrih, u wara li ħareġ mill-ħanut għamel il-firma tiegħu fuq il-bott, u permezz ta' P.C. 696 Abela bagħtu d-Dipartiment Mediku u tas-Saħħa fejn ġie eżaminat mill-analitiku Professor Philip Farrugia. Il-Professor Farrugia, għalhemm ma qagħadx jagħti każ tal-firma, assigura illi l-bott eżibit u minnħu eżaminat huwa l-istess wiehed li gieblu P.C.

Abela. Il-bott huwa tal-marka "Ajkla" tat-tip recentement mahruġ fuq is-suq, u huwa prodott mill-fabbrika tal-impunitati. Brincat (proprietarju tad-ditta "George Rapa") kien xtraħ minghand il-"wholesaler" Domenico DeBrincat, u dan minghand l-impunitati skond kif jidher ukoll mill-fatturi eżibiti";

Illi r-raġunijiet addotti mill-ewwel Qorti huma illi l-ligi pprekriviet garanziji biex ma jkun hemm ebda dubju illi l-kampjun analizzat ma jkunx l-istess li ttieħed mill-uffiċjal inkarigat, in vista tal-konsegwenzi serji li jistgħu jinqalghu għall-bejjiegh, li ma jistax ikun preżenti għall-analisi; illi din hija procedura speċjali billi l-kampjun ma jigix l-ewwel eżibit il-Qorti u imbagħad rimess għall-analisi, u li, meta jigi mitkub biex jiffirma l-kampjun, il-bejjiegh jigi b'xi mod avżat li jista' jigi proċessat; u anzi il-ligi tagħtieħ, bħala mezz ieħor ta' difiża u ta' tutela tad-drittijiet tiegħu, il-fakoltà li jitlob id-diviżjoni tal-kampjun; illi għalhekk din ma hijiex kwistjoni ta' prova tal-identità tal-oġġett elevat, imma ta' kawtela u garanzija li ebda ċittadin ma jista' jigi privat minnhom; illi f'dan il-każ il-grocer Brincat kien assolutament injar ta' dak li kien qed isir, u kwindi l-impunitat indirettament gie privat mid-drittijiet illi l-ligi ttieħ a difiża tiegħu; illi l-ligi ma tagħmel ebda eżenzjoni għal dawn il-formalitajiet kief fil-każ ta' persuna li ma tridx jew ma tistax tiffirma, u kwindi fi kwalunkwe każ ieħor il-firma (oltri s-sigill) ma tistax tigi dispensata; illi, għalkemm dan il-pont ma jidherx li gie formalment deċiż min dawn il-Qrati, però l-osservazzjonijiet tal-Qorti fl-appell kriminali tat-2 ta' April 1948 "Il-Pulizija v. J.M. Tabone" juru li l-Qorti kienet tal-fehma illi s-sigill u l-firma huma meħtieġa; illi, għalkemm il-kampjun ittieħed minghand ir-"retailer" u mhux minghand l-impunitat, il-pożizzjoni tibqa' l-istess, u l-Qorti ma hijiex tiritjeni li kien hemm bżonn il-firma tal-impunitat; illi, infatti, gie deċiż mill-Qrati Ingliżi fil-kawża Twynham vs. Badcock, 1932, li "when these formalities have been complied with in proceedings against the retailer, there is no necessity to repeat them in proceedings against

the original seller;" illi l-kampjun setgħa ttiehed bil-prekawzjonijiet li tippreskrivi l-ligi minn xi hadd tal-laboratorju skond id-dettami tax-xjenza; u illi d-deċiżjonijiet riferiti mill-Prosekuzzjoni fuq ir-"repert" ma japplikawx għal dak;

### Ikkunsidrat;

Illi l-kawża l-Pulizija v. Tabone, citata mill-ewwel Qorti, kienet tirrigwarda halib imħaffef bk-ilma. Din il-Qorti kienet qalet: "Għall-obbjezzjoni illi ma jistax jingħad li ma kienx hemm "added water", la darba fil-fatt instab ilma fil-kampjun, id-difiża tirrispondi illi ma hux pruvat li l-kampjun, li kelhu fih ilma miżjud, kien dak tal-halib fornit mill-appellant. Id-dispożizzjonijiet tal-ligi, raġonevolment interpretati, jistgħu jfissru biss li l-imputat għandu l-jedd li jkun preżenti meta jiġi sigillat il-kampjun, u, jekk dana jiġi meħud u sigillat bla ma tkun ingħatat lilu l-opportunità li jkun preżenti, allura jkun hemm difett fil-proċeduri." Kif jidher, f'dik il-kawża l-kwistjoni kienet fuq l-identità tal-kampjun, u l-Qorti ma ppronunzjatz ruħha, għax ma kienx hemm għalfejn, fuq il-konsegwenzi tad-difetti fil-proċeduri dwar l-ammissibilità tal-prova;

Għar-rigward, imbagħad, tal-kawża Twynham v. Badcock, l-ewwel kien gie proċessat il-bejjiiegħ li minn għandu kien ittiehed kampjun, u wara gie proċessat il-bejjiiegħ oriġinali, Badcock, u d-deċiżjoni kienet fis-sens riferit mill-Ewwel Qorti. Izda intqal ukoll mill-Imħallef Avory, "..... it is obvious that art. 6 of the Regulations (rigward il-proċedura tal-kampjun) only applies when it is proposed to take a sample of articles which are upon premises where those articles are prepared, packed, labelled or stored; in other words, where it is proposed to take a sample of an article at a place where the article is actually made or warehoused. It cannot, therefore, have any application to a case where proceedings are merely taken under article 7 of the Regulations (procediment kontra bejjiiegħ preċeden-

ti); and if, as I think, the magistrate must be taken to have held that s. 18 of the Act of 1928 must be complied with, it seems to be clear, upon looking at s. 18, that the present is not a case within s. 18 at all. It is not a case of a person purchasing an article with the intention of submitting it to analysis. It is a case where an article has already been purchased with the intention of submitting it to analysis, and under s. 7 of the Regulations it is proposed to take proceedings against a previous seller of that article". (Law Report, 1932 K.B., Vol. 2, p. 561);

Illi, għalkemm il-ġurisprudenza tal-Qrati Ingliżi f'din il-materja tista' tgħin fl-applikazzjoni tal-liġi in kwistjoni, modellata f'diversi dispożizzjonijiet fuq The Sale of Food and Drugs Acts, f'dak però li jirrigwarda ammissibilità ta' prova għandhom jipprevalixxu r-regoli adoperati minn dawn il-Qrati. Il-kwistjoni fuq l-ammissibilità ta' prova hija diversa minn dik tal-forza tagħha. Hekk fil-kawża R. v. Sigismondo Savona (Vol. Decr. 1904, p. 104) il-Qorti qalet: "Altro è ricercare se un mezzo di prova offerto dall'accusa e dalla difesa abbia le condizioni richieste dalla legge per essere ricevuto in giudizio, ed altro ricercare se un mezzo di prova permesso dalla legge abbia le condizioni di ragione per essere considerato concludente rispetto a qualunque degli elementi del fatto giuridico in controversia. La prima è veramente una quistione di inammissibilità di prova. La seconda non è propriamente se non una quistione di importanza o di rilevanza della prova";

Illi, skond dak li rrizulta lill-Ewwel Qorti, meta l-uffiċjal inkarigat mis-superjuri tiegħu xtara il-bott tal-kunserva mingħand il-grocer Brincat, dana ma kienx jaf għal fejn qed jixtrieh, u dak l-uffiċjal meta hareg mill-hanut għamel biss il-firma tiegħu fuq il-bott;

Illi anki jekk l-espressjoni "issigillat" użata mill-liġi tittiehed fis-sinifikat letterali tagħha, u b'dal-mod anki landa magħluqa kif harget mill-fabbrika tkun trid tiġi komple-



mentata b'sigill, jibqa' dejjem illi n-nuqqas tal-formalità indikata fil-liġi ma twassalx għal konsegwenza li l-prova fuq l-oġġett li jkun u fuq l-analisi tal-kontenut tiegħu issir inammissibbli fil-każ ta' proċediment kriminali kontra xi persuna responsabbli; għaliex ebda nullità ma hi komminata mill-liġi, la espressament u lanqas impliċitament, minnha bba fin-natura tal-affarijiet. F'dan il-każ il-bott tal-kunserva keffu jikkostitwixxi skond il-prosekuzzjoni l-korp tarreat, u d-depożizzjoni tal-Professor Farrugia l-prova tal-kontenut tiegħu relativament għaż-żewġ imputazzjonijiet. Fuq il-prinċipju generali "probationes non sunt coartandae", korp ta' reat ma jsirx inammissibbli bħala prova għax ma jkunx gie akkwistat bil-proċedura tal-liġi, fin-nuqqas ta' dispost tal-liġi f'dan is-sens. Huwa veru li meta uffiċjal jitlob lix-xerrej biex jiffirma l-oġġett, ix-xerrej isir jaf li jista' jiġi proċessat u jkun jista' allura jissalvagwarda l-interessi tiegħu bit-taqsim tal-oġġett, u hu anki veru li din il-proċedura tista' tkun utili għall-produttur jew bejjiegħ preċedenti f'każ ta' proċediment kontra tagħhom. Difett, però, f'dik il-proċedura ma jwassalx per sè għall-inammissibilità tal-prova, imma jista' jkollu l-importanza tiegħu fil-valutazzjoni ta' l-istess prova u fuq il-fatt in kwistjoni. Dina l-importanza, imbagħad, tkun tiddependi mhux minn semplici possibilitajiet astratti, imma minn ċirkustanzi konkreti ta' kull każ, u proporzjonatament għall-grad tad-difett u għall-pregudizzju defensjonali li fil-fatt dak id-difett ikun ikkaguna lill-imputat. Din il-Qorti tfakkar, però, f'dan il-kontest lil kull eżekutor tal-liġi fid-dover strettissimu tiegħu li josservaha f'kull virgola tagħha, u mhux li jarbitra kif jidhirlu;

Illu, għalhekk, l-Ewwel Qorti erroneament ɔahdet lill-Prosekuzzjoni l-prova fuq l-oġġett akkwistat u l-analisi tiegħu;

Illu jidher, mill-istess fatti esposti fis-sentenza u mid-dispożitiv tagħha, illu dik il-prova kienet anki indispensabbli biex jissahha l-imputazzjonijiet. L-apprezzament, imba-

għad, li dik il-Qorti għamlet tal-fatti li rriżultawha sar min-għajr dik il-prova li l-ligi ma rieditx teskludi;

Għal dawn ir-raġunijiet;

Tirrevoka s-sentenza appellata fir-rigward tal-appellat Emmanuele Aquilina u tammetti l-prova tal-Prosekuzzjoni konsistenti fil-produzzjoni tal-landa tal-kunserva u fid-depożizzjoni tal-analitiku Professor Philip Farrugia fuq ir-riżultat tal-analisi tal-istess landa, salvi d-drittijiet tal-appellat għall-provi tiegħu;

Ikkunsidrat;

Illi l-każ preżenti jikkostitwixxi appell fuq il-meritu, u għalhekk, it-termini tal-artikolu 440 (5) tal-Proċedura Kriminali, din il-Qorti għandha tiddeċidi hija fuq l-istess meritu;

Semgħat il-provi, fosthom id-depożizzjoni tal-appellat;

Semgħet it-trattazzjoni;

Ikkunsidrat;

Illi fl-14 ta' Mejju 1957 l-uffiċjal P.C. Agius xtara magħluqa landa kunserva tat-tadam (Dok. A) minghand Pawlu Brincat, li kien xtraha minghand il-"wholesaler" Domenico DeBrincat, u dana minghand l-imputat bħala fabbrikant tal-kunserva tat-tadam. Agius, bla ma qal lil Brincat għalfejn xtraha, meta kareg mill-kanut iffirma fuq il-landa, u per mezz ta' P.C. Abela bagħtha d-dipartiment Mediku u tas-Saħħa għall-analisi;

Illi rriżulta mid-depożizzjoni tal-Professor Farrugia li l-istess landa kienet tikkontjeni kunserva tat-tadam ta' materjal tajjeb ħafna, imma ta' koncentrazzjoni ta' solidi tat-tadam ta' 25.5 fil-mija biss, mingħajr konsiderazzjoni taz-

zokkor jew melh. Id-difiza obbjettat illi l-Professor Farrugia ma għamilx it-test hu personalment. Izda l-Professor Farrugia xehed li hu kkonducia ma' l-assistenti tieghu u kontinwament ikkontrolla l-istadji kollha tal-analisi. Barra minn hekk, kif gie deciz mil Queen's Bench fil-kawza Bakewell v. Davis (Hailsham, Laws of England Vol. 15, p. 141, (d) "A public analyst need not conduct all the operations of analysis personally; some of the work may be done by an assistant under his supervision". Gie obbjettat ukoll li d-dicitura tar-regolament 7 (1) "a degree of concentration lower than 28% ma tagħmilx sens. Is-sens, però, ta' dawk il-kliem huwa precizament li l-kunserva jkollha koncentrazzjoni ta' solidi tat-tadam, għax hi kunserva tat-tadam, ta' mhux inqas min 28%, minghajr ma jiġi meqjus iz-zokkor jew melh talvolta mizjud. L-appellat offra bħala xhud lil kimiku Roland Savage; u dil-Qorti, biex tagħti lill-appellat kull opportunità ta' difiza, innominat lix-xhud bħala espert biex ikun jista' jagħti opinjoni fuq ir-rizultat tal-analisi, skond l-artikolu 174 (3) tal-Kap. 54. Dana qal li, bħala metodu, kieku hu kien jirripeti t-test għar-raġunijiet ta' kontroll. Kompla jgħid, però, li l-possibilità xjentifika ta' żball meta jsir test wiehed hija remota. Il-Professor Farrugia, li għandu esperjenza ta' snin f'analisi ta' dix-xorta, assigura ripetutamente li r-rizultat tieghu kien korrett. Gie anki obbjettat li dak li jissejjah "even test" gie kondott b'temperatura ta' 100 grad centigrade, flok 75, u li hekk is-solidi tat-tadam setghu jiddekomponu ruħhom malajr. Il-Professor Farrugia irrisponda li dak il-grad ta' temperatura kien meħtieġ għall-eliminazzjoni tal-"moisture" u tpatta permezz ta' stadji oħra tal-analisi. Il-Qorti tosserva, f'dan il-kontest ta' obbjezzjonijiet astratti, illi l-appellat stess xehed li fil-fabbrika tieghu l-kunserva tiġi maħduma u kontrollata għall-koncentrazzjoni kull tant minnha u kull tant mill-impjegat tieghu speċjalizzat għal dax-xogħol. Izda, għalkemm kellu l-opportunità kollha, l-appellat lanqas iproduca bħala xhud lil dana l-impjegat. Għalhekk, irrizultat tal-analitiku Professor Farrugia ma jistgħax jitwarrab; u l-Qorti taċċettah;

Illi l-landa eżibita għandha fuqha tikketta "doppio concentrato", u skond ir-Regolament 7 fuq imsemmi l-kunserva għandha jkollha konċentrazzjoni ta' mhux inqas minn 28%;

Illi l-mod adoperat mill-kuntistabbli Agius meta akkwista l-landa, għalkemm difettuż, ma jnaqqasx il-forza tal-provi a sostenn tal-imputazzjonijiet, u l-appellat, bhala l-fabbrikant u l-bejjiegh originali, ma giex preġudikat fid-difiża tiegħu. L-identità tal-oġġett analizzat ma' dak fabbrikat u mibjugħ mill-appellat, u akkwistat mill-kuntistabbli Agius, giet irribattibilment assoDATA, kif ukoll gie assoDAT il-grad nieqes ta' konċentrazzjoni tal-kontenut;

Illi, subordinatament, id-difiża ssottomettiet il-bwona fede tal-appellat, fuq il-motiv li huwa għandu impjegat speċjalizzat fil-fabbrikazzjoni tal-kunserva. Izda bil-liġi ż-żewġ imputazzjonijiet jikkostitwixxu kontravvenzjoni, u bhala regola, l-element psikiku tal-kontravvenzjoni jikkonsisti fil-volontarjetà tal-fatt fih innifsu, mingħajr il-bżonn li ssir riċerka fuq l-intenzjoni doliża tal-imputat, u hekk hu biżżejjed illi hu jkun aġixxa kolpożament. Dan l-element psikiku jista' jiġi eliminat bil-prova ta' nuqqas ta' volontarjetà, li, bhala regola, għandha tkun tali li teskludi n-nuqqas ta' kolpa jew diligenza biex il-fatt kontravvenzjonali ma jiġrix. F'dan il-każ l-appellat ma eskludix il-volontarjetà tal-fatt. Inoltri, taht l-artikolu 25 tal-Kodiċi Kriminali, l-appellat jibqa' hu wkoll responsabbli tal-kontravvenzjoni talvolta magħmula mis-subordinati tiegħu, billi huwa kellu d-dmir li jgagħalhom josservaw il-liġi u seta' b'diligenza jimpedixxi l-ksur tagħha; dana anzi kien aktar faċili għall-appellat għax, minn kliemu stess, huwa intiż fil-proċess tal-fabbrikazzjoni tal-kunserva tat-tadam;

Ikkunsidrat;

Illi rriżulta li, għalkemm ġew vjolati żewġ dispozizzjonijiet tal-liġi, il-fatt tal-vjolazzjoni kien wieħed fil-kon-

front tal-bejgħ ta' l-istess kunserva. Meta l-appellat biegh il-landa tal-kunserva, bi ksur tal-artikolu 7 (1) tar-Regolamenti, huwa neċessarjament fi-istess hin biegh, bi hsara tax-xerrej, ogġett tal-ikel mhux tax-xorta u kwalità mitluba mi-x-xerrej, bi ksur tal-artikolu 10 tal-Kap. 54; u għalhekk din l-aħħar vjolazzjoni hija assorbita fi-oħra.

Għal dawn ir-ragunijiet;

Wara li rat l-artikolu 24 tar-Regolamenti mahruġa bin-Notifikazzjoni tal-Gvern Nru. 424 tat-12 ta' Lulju 1952, u l-artikoli 7 (1) u 12 (1) tar-Regolamenti mahruġa bin-Notifikazzjoni tal-Gvern Nru. 386 tal-25 ta' Lulju 1955;

Tiddikjara lill-imsemmi Emmanuele Aquilina hati li bhala fabbrikant tal-kunserva tat-tadam għamel u biegh kunserva tat-tadam ta' grad ta' konċentrazzjoni aktar baxxa mit-28 fil-mija, mingħajr ma jiġi kunsidrat il-melħ jew zokkor miżjud;

U tikkundanna lill-istess Emmauele Aquilina għal multa ta' għoxrin lira (£20), u hekk l-appell hu milqugħ.